

## 159. Malta

Sema mimli bid-dawl u arja pura  
f'nofs il-Mediterran; baħar kaħlani;  
għoljiet bid-deheb tal-qamħ u n-nar tas-silla,  
u blat imtektek bil-ħarrub ħadrani

Mahbut minn l-erba' rjiej; dahliet imzewqa  
bħas-sider tal-ħamiem, fejn ġew imkenna  
l-iġfna tal-ġnus il-kbar li ħakmu d-dinja;  
ġol-arja daqq ta' qniepen, fwieħa u benna

Taż-żahar tal-laring, għana ta' bliebel;  
u knejjes qodma u sbieħ u swar qawwija  
idawru l-bliet, fejn tkissru lkoll l-eghdewwa  
tač-čiviltà u tad-demokrazija.

L-Istorja għammret hawn f'kull żmien t'għomorha:  
hawn Alla ġie meqjum f'kull żmien, f'kull ħin.  
Ja Xemx imġarrba, qatt fis-safar tiegħek  
ilmaħt u żort u xgħelt gżira bħal din?